



IL-KUMMISSJONI
EWROPEA

Brussell, 18.7.2014
COM(2014) 476 final

2014/0218 (COD)

Proposta għal

DIRETTIVA TAL-PARLAMENT EWROPEW U TAL-KUNSILL

**li tiffaċilita l-iskambju transfruntier ta' informazzjoni fir-rigward ta' reati tat-traffiku
relatati mas-sikurezza fit-toroq**

(Test b'rilevanza għaż-ŻEE)

MEMORANDUM TA' SPJEGAZZJONI

1. IL-KUNTEST TAL-PROPOSTA

Ir-raġunijiet għall-proposta u l-għanijiet tagħha

Fid-19 ta' Marzu 2008, il-Kummissjoni adottat proposta għal Direttiva tal-Parlament Ewropew u tal-Kunsill li tiffaċilita l-infurzar transfruntier fil-qasam tas-sikurezza fit-toroq, abbażi tal-artikolu dwar it-trasport tat-Trattat (l-Artikolu 71(1) tat-Trattat tal-KE, issa l-Artikolu 91 tat-TFUE). L-għan ewlieni ta' dik id-Direttiva kien li ttemm l-anonimità ta' sewwieqa mhux residenti u biex ikun żgurat li r-reati tat-traffiku tagħhom jiġu kkastigati. Għal din ir-raġuni, id-Direttiva tat lill-Istati Membri l-aċċess reċiproku għad-dejta tar-registrazzjoni tal-vetturi ta' xulxin permezz ta' netwerk elettroniku tal-iskambju tad-dejta. Dan jippermettilhom jidentifikaw is-sewwieqa meta dawn jikkommettu reati tat-traffiku barra minn pajjiżhom, u b'hekk jiġi żgurat trattament ugwali ta' sewwieqa residenti u mhux residenti. Ladarba jkunu magħrufa l-isem u l-indirizz ta' sid il-vettura, tkun tista' tintbagħat ittra lill-awtur prezunt tar-reat, abbażi ta' mudell stabbilit mid-Direttiva. L-Istat Membru tar-reat ikun zamm id-dritt tiegħu li jiddeċiedi dwar is-segwitu tar-reat tat-traffiku.

Id-Direttiva 2011/82/UE ġiet adottata fil-25 ta' Ottubru 2011. Il-Parlament Ewropew u l-Kunsill għażlu l-Artikolu 87(2) tat-TFUE dwar il-kooperazzjoni tal-pulizija bħala l-bażi legali tagħha. Il-25 Stat Membru kellhom jittrasponu dik id-Direttiva sas-7 ta' Novembru 2013. Id-Danimarka, ir-Renju Unit u l-Irlanda, skont il-Protokolli Nru 21 u 22 annessi tat-Trattati, għażlu li ma jadottawx u ma japplikawx dik id-Direttiva.

Il-Kummissjoni appoġġat bis-sħiħ il-kontenut tad-Direttiva adottata iżda ddeċidiet li tikkontesta l-bażi legali tagħha quddiem il-Qorti tal-Ġustizzja tal-Unjoni Ewropea. Fis-sentenza tagħha tas-6 ta' Mejju 2014, il-każ C-43/12, Il-Kummissjoni v. il-Parlament Ewropew u l-Kunsill, il-Qorti tal-Ġustizzja annullat id-Direttiva 2011/82/UE, iżda zammet l-effetti tagħha sad-dhul fis-seħh ta' Direttiva ġdida abbażi tal-artikolu dwar it-trasport tat-Trattat f'perjodu ta' żmien raġonevoli, li ma jistax jaqbez tnax-il xahar mid-data tal-ghoti tas-sentenza.

Sabiex tkun konformi mas-sentenza msemmija hawn fuq, il-Kummissjoni hejjiet din il-proposta għal Direttiva ġdida bbażata fuq il-bażi legali korretta (l-Artikolu 91 tat-TFUE).

Konsistenza mal-politiki u l-għanijiet l-oħra tal-Unjoni

Kif kien il-każ tad-Direttiva annullata, din il-proposta hija konformi mal-politiki tal-UE dwar il-protezzjoni tas-saħħa tal-bniedem u tal-ambjent. Tikkomplimenta wkoll id-Deċiżjoni Kwadru tal-Kunsill 2005/214/GAI dwar l-applikazzjoni tal-prinċipju ta' rikonossiment reċiproku għal penali finanzjarji. Id-Deċiżjoni tistabbilixxi mekkaniżmu għar-rikonossiment u l-infurzar transfruntier ta' deċiżjonijiet finali li jirrigwardaw penali finanzjarji, fost l-oħrajn għal reati tat-traffiku.

2. IR-RIŻULTATI TAL-KONSULTAZZJONIJIET MAL-PARTIJIET INTERESSATI U L-VALUTAZZJONIJIET TAL-IMPATT

Il-proposta ma fihx elementi godda meta mqabbla mad-Direttiva annullata. Il-bidliet proposti jadattaw it-test preċedenti għall-bażi legali l-ġdida tagħha u għalhekk mhumiex sostanzjali. Għal din ir-raġuni ma kienx hemm il-htieġa ta' konsultazzjoni mill-ġdid mal-partijiet ikkonċernati u ta' aġġornament tal-valutazzjoni tal-impatt għall-proposta originali¹ tal-Kummissjoni.

¹ http://ec.europa.eu/smart-regulation/impact/ia_carried_out/docs/ia_2008/sec_2008_0351_2_en.pdf

Qabel l-adozzjoni tad-Direttiva annullata, ġew ikkonsultati l-Kumitat Ekonomiku u Soċjali Ewropew, il-Kontrollur Ewropew għall-Protezzjoni tad-Dejta u l-Kumitat tar-Regġuni.

Il-Kumitat Ekonomiku u Soċjali Ewropew ta l-opinjoni tiegħu fis-17 ta' Settembru 2008². Il-Kumitat ikkonkluda li l-proposta għad-Direttiva annullata kienet approċċ tajjeb għat-trattament effettiv tar-reati mwettqa fi Stat Membru ieħor. Sabiex id-Direttiva tkun aktar effettiva, il-lista ta' reati ġiet proposta biex tiġi estiża. Barra minn hekk, il-Kumitat sejjah lill-Kunsill u lill-Istati Membri biex jakkumpanjaw id-Direttiva b'titjib urġenti dwar kontrolli u penali effettivi u effiċjenti. Xi proposti u reati addizzjonali ġew inklużi fid-Direttiva li ġiet adottata.

Il-Kontrollur Ewropew għall-Protezzjoni tad-Dejta (KEPD) ta l-opinjoni tiegħu fit-8 ta' Mejju 2008³. Il-KEPD ikkonkluda li l-proposta għad-Direttiva annullata stipulat ġustifikazzjoni suffiċjenti għall-istabbiliment tas-sistema ta' skambju ta' informazzjoni transfruntiera, u li llimitat b'mod adegwat il-kwalità tad-dejta li għandha tingabar u tiġi trasferita. Il-KEPD ta xi rakkomandazzjonijiet sabiex jittejjeb it-test. Il-KEPD ma kellu l-ebda oġġezzjoni għall-użu ta' infrastruttura diġà eżistenti għall-iskambju ta' informazzjoni - fir-rigward ta' dan il-piż finanzjarju jew amministrattiv limitat, iżda sahaq li dan ma għandux iwassal għall-interoperabilità ma' banek tad-dejta oħra. Xi wħud mill-proposti ġew inklużi fid-Direttiva li ġiet adottata.

Il-Kumitat tar-Regġuni ġie kkonsultat dwar il-proposta, iżda fis-17 ta' April 2008 iddeċieda li ma jagħtix opinjoni.

² ĠU C 77, 31.03.2009, pp. 70-72.

³ ĠU C 310, 5.12.2008, p. 9.

3. L-ELEMENTI LEGALI TAL-PROPOSTA

Sommarju tal-azzjoni proposta

Il-proposta hija kwazi identika għat-test tad-Direttiva annullata. Ġew introdotti biss xi tibdiliet żgħar meqjusa strettament neċessarji sabiex jikkonformaw mas-sentenza tal-Qorti. Għaldaqstant, inbidlet il-bażi legali, tħassru l-premessi li jirreferu għad-dispożizzjonijiet speċjali li japplikaw għar-Renju Unit, l-Irlanda u d-Danimarka, u d-dikjarazzjoni tal-Kummissjoni dwar il-bażi legali ma għadhiex rilevanti. Barra minn hekk, saret bidla ta' referenza fir-rigward tar-regoli dwar il-protezzjoni tad-dejta fil-premessa 20 (il-premessa 19 tad-Direttiva annullata) u l-Artikolu 7 korrispondenti ġie modifikat kif xieraq. Fl-Artikolu 4, ir-referenzi għad-Deċizzjonijiet Prüm ġew simplifikati, minghajr ma nbidlet is-sustanza u l-paragrafi 2 u 3 inbidlu mill-ġdid biex tittejjeb l-istruttura loġika ta' dan l-Artikolu. Sar aġġornament tad-dati tat-traspożizzjoni u tal-eżerċizzju tas-setgħat ta' delega, kif ukoll tal-obbligi ta' rappurtar. Iddahhlu wkoll xi modifiki żgħar biex jindirizzaw kwistjonijiet ta' abbozzar leġiżlattiv standard.

Bażi legali

Il-bażi legali għall-adozzjoni ta' miżuri fil-livell tal-UE fil-qasam tas-sikurezza fit-toroq hija l-Artikolu 91(1)(c) tat-TFUE. Skont dan l-Artikolu "(...) il-Kunsill, waqt li jaġixxi skont il-proċedura leġiżlattiva ordinarja (...), għandu jistabbilixxi: (...) (c) miżuri li jtejbju s-sigurtà fit-trasport." Il-Qorti qieset li din il-bażi legali kienet xierqa peress li l-eżami tal-kontenut tad-dispożizzjonijiet tad-Direttiva 2011/82/UE kkonferma li s-sistema għall-iskambju ta' informazzjoni bejn l-awtoritajiet kompetenti tal-Istati Membri mwaqqfa permezz ta' dik id-Direttiva pprovdiet mezzi biex jinkiseb l-għan li tittejjeb is-sikurezza fit-toroq u għenet lill-Unjoni Ewropea tikseb dak l-għan. Ikkonkludiet li billi, fir-rigward tal-għanijiet kif ukoll tal-kontenut, id-Direttiva 2011/82/UE kienet miżura biex ittejjeb is-sikurezza fit-trasport fid-dawl tat-tifsira tal-Artikolu 91(1)(c) tat-TFUE, din kellha tigi adottata abbażi ta' dik id-dispożizzjoni (ara l-paragrafi minn 44 sa 46 tas-sentenza).

It-tħassir tal-premessi rigward ir-Renju Unit, l-Irlanda u d-Danimarka

Kif hemm referenza fil-premessi 22 u 23 tad-Direttiva annullata, ir-Renju Unit, l-Irlanda u d-Danimarka kellhom, f'konformità mal-Protokoll Nru 21 u 22 annessi tat-Trattati, il-possibilità li ma jehdux sehem fl-adozzjoni ta' dik id-Direttiva, ikunu marbuta biha jew ikunu sugġetti għall-applikazzjoni tagħha. Madankollu, billi din il-proposta hija bbażata fuq l-Artikolu 91(1)(c) tat-TFUE, fejn daww il-Protokoll ma japplikawx minhabba li japplikaw biss għat-Titolu V tat-TFUE, daww il-premessi għandhom jithassru.

Protezzjoni tad-dejta

Billi d-Direttiva annullata ġiet adottata abbażi tal-Artikolu 87(2) tat-TFUE, ir-regoli dwar il-protezzjoni tad-dejta kienu bbażati fuq ir-regim tal-protezzjoni tad-dejta taħt il-kooperazzjoni ġudizzjarja u tal-pulizija fi kwistjonijiet kriminali kif preskritt mid-Deċizzjoni Qafas tal-Kunsill 2008/977/ĠAI tas-27 ta' Novembru 2008 dwar il-protezzjoni ta' dejta personali pproċessata fil-qafas tal-kooperazzjoni tal-pulizija u dik ġudizzjarja f'materji kriminali. Dan sehh ukoll minhabba li d-Direttiva 95/46/KE ma tapplikax għal dejta personali pproċessata waqt attività li taqa' fil-kamp ta' applikazzjoni tal-kooperazzjoni ġudizzjarja u tal-pulizija fi kwistjonijiet kriminali, ara l-Artikolu 3(2) ta' dik id-Direttiva.

Madankollu, din il-proposta hija bbażata fuq l-Artikolu 91(1) (c) tat-TFUE u r-regoli ġenerali dwar il-protezzjoni tad-dejta stipulati fid-Direttiva 95/46/UE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta'

dejta personali u dwar il-moviment liberu ta' dik id-dejta⁴ ghaldaqstant ghandhom japplikaw. B'rizultat ta' dan, il-proposta ghandha tirreferi ghad-Direttiva 95/46/KE, kemm b'mod generali kif ukoll ghad-dispożizzjonijiet dwar ir-rettifika, it-thassir, l-imblukkar u z-żmien massimu ta' hżin kif imsemmi fl-Artikolu 7 tad-Direttiva annullata. Ma ghadx hemm il-bżonn li ssir referenza ghar-regoli dwar il-protezzjoni tad-dejta fid-Deċizzjonijiet Prüm, billi d-Direttiva 95/46/KE tistipula biżżejjed protezzjoni tad-dejta.

Fid-dawl tan-negozjati li ghadhom ghaddejjin bejn il-koleġizlaturi ta' proposta tal-Kummissjoni ghal Regolament dwar il-Protezzjoni tad-Dejta biex jissostitwixxi d-Direttiva 95/46/KE, u skont l-iskeda taż-żmien u r-riżultat tal-proċeduri, tista' tkun xierqa bidla ta' referenza qabel l-adozzjoni ta' din id-Direttiva.

Il-prinċipji tas-sussidjarjetà u tal-proporzjonalità

Il-proposta tikkonforma mal-prinċipji tas-sussidjarjetà u tal-proporzjonalità, bl-istess mod li tagħmel dan id-Direttiva annullata.

4. IMPLIKAZZJONI BAĠITARJA

Ma hemm l-ebda implikazzjoni baġitarja oħra hlief dawk diġà msemmija fid-Direttiva annullata.

5. ELEMENTI MHUX OBBLIGATORJI

Iż-Żona Ekonomika Ewropea

Id-Direttiva proposta hija rilevanti ghaż-ŻEE u ghaldaqstant ghandha tigi estiza ghaż-Żona Ekonomika Ewropea.

⁴ ĠU L 281, 23.11.1995, p. 31.

Proposta għal

DIRETTIVA TAL-PARLAMENT EWROPEW U TAL-KUNSILL

li tiffaċilita l-iskambju transfruntier ta' informazzjoni fir-rigward ta' reati tat-traffiku relatati mas-sikurezza fit-toroq

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-funzjonament tal-Unjoni Ewropea, u b'mod partikolari l-Artikolu 91(1)(c) tiegħu,

Wara li kkunsidraw il-proposta tal-Kummissjoni Ewropea,

Wara t-trażmissjoni tal-abbozz tal-att leġislattiv lill-Parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew⁵.

Wara li kkunsidraw l-opinjoni tal-Kumitat tar-Regjuni⁶,

Filwaqt li jaġixxu skont il-proċedura leġislattiva ordinarja,

Billi:

- (1) It-titjib tas-sikurezza fit-toroq huwa għan prinċipali tal-politika tat-trasport tal-Unjoni. L-Unjoni qed issegwi politika biex ittejjeb is-sikurezza fit-toroq bil-għan li jitnaqqsu l-imwiet, il-korrimenti u l-hsarat materjali. Element importanti ta' dik il-politika huwa l-infurzar konsistenti tas-sanzjonijiet għal dawk ir-reati tat-traffiku mwettqa fl-Unjoni li jipperikolaw b'mod konsiderevoli s-sikurezza fit-toroq.
- (2) Madankollu, minhabba nuqqas ta' proċeduri adegwati u minkejja l-possibilitajiet eżistenti skont id-Deciżjoni tal-Kunsill 2008/615/ĠAI⁷ u d-Deciżjoni tal-Kunsill 2008/616/ĠAI⁸ (id-"Deciżjonijiet Prüm"), sanzjonijiet fil-forma ta' penali finanzjarji għal ċerti reati tat-traffiku ħafna drabi ma jkunux infurzati jekk dawk ir-reati jitwettqu b'vettura, li tkun irregistrata fi Stat

⁵ ĠU C [...], [...], p. [...].

⁶ ĠU C [...], [...], p. [...].

⁷ Id-Deciżjoni tal-Kunsill 2008/615/ĠAI tat-23 ta' Ġunju 2008 dwar it-titjib tal-kooperazzjoni transkonfinali, b'mod partikolari fil-għieda kontra t-terroriżmu u l-kriminalità transkonfinali (ĠU L 210, 6.8.2008, p. 1).

⁸ Id-Deciżjoni tal-Kunsill 2008/616/ĠAI tat-23 ta' Ġunju 2008 dwar l-implimentazzjoni tad-Deciżjoni 2008/615/ĠAI dwar it-titjib tal-koperazzjoni transkonfinali, b'mod partikolari fil-għieda kontra t-terroriżmu u l-kriminalità transkonfinali (ĠU L 210, 6.8.2008, p. 12).

Membru differenti mill-Istat Membru fejn sehh ir-reat. Din id-Direttiva ghandha l-għan li tiżgura li anke f'kazijiet bħal dawn, tkun żgurata l-effettività tal-investigazzjoni tar-reati tat-traffiku relatati mas-sikurezza fit-toroq.

- (3) Il-Kummissjoni, fil-Komunikazzjoni tagħha tal-20 ta' Lulju 2010 bl-isem "Lejn Żona Ewropea ta' sikurezza tat-triq: orjentazzjonijiet ta' politika dwar is-sikurezza tat-triq 2011-2020", saħqet li l-infurzar tar-regoli tat-traffiku tat-triq jibqa' fattur ewlieni fil-holqien tal-kundizzjonijiet għal tnaqqis konsiderevoli fl-għadd ta' mwiet u korrimenti. Il-Kunsill, fil-konkluzjonijiet tiegħu tat-2 ta' Diċembru 2010 dwar is-sikurezza fit-toroq, talab ukoll biex l-Istati Membri jsaħħu aktar l-infurzar tar-regoli tat-traffiku tat-triq u, fejn xieraq, fil-livell tal-Unjoni. Stieden lill-Kummissjoni biex teżamina l-possibilitajiet li r-regoli tat-traffiku jkunu armonizzati fil-livell tal-Unjoni, fejn xieraq, u l-adozzjoni ta' miżuri oħra biex jiġi ffaċilitat l-infurzar transfruntier fir-rigward ta' reati tat-traffiku tat-triq, b'mod partikolari dawk marbutin ma' incidenti serji tat-traffiku.
- (4) Fid-19 ta' Marzu 2008, il-Kummissjoni adottat proposta għal Direttiva tal-Parlament Ewropew u tal-Kunsill li tiffaċilita l-infurzar transfruntier fil-qasam tas-sikurezza fit-toroq abbażi tal-Artikolu 71(1)(c) tat-Trattat li jstabbilixxi l-Komunità Ewropea (issa l-Artikolu 91 tat-Trattat dwar il-Funzjonament tal-Unjoni Ewropea ("TFUE")). Id-Direttiva 2011/82/UE tal-Parlament Ewropew u tal-Kunsill⁹ madankollu giet adottata abbażi tal-Artikolu 87(2) tat-TFUE. Skont is-sentenza tas-6 ta' Mejju 2014 fil-każ C-43/12¹⁰, il-Qorti Ewropea tal-Ġustizzja annullat id-Direttiva 2011/82/UE fuq il-bażi li din ma setgħetx tiġi validament adottata abbażi tal-Artikolu 87(2) tat-TFUE. Il-Qorti żammet l-effetti tad-Direttiva 2011/82/UE sad-dhul fis-sehh f'perjodu ta' żmien raġonevoli – li ma jstax jaqbez tnax-il xahar sa mid-data tal-ghoti tas-sentenza — ta' Direttiva ġdida bbażata fuq l-Artikolu 91(1)(c) tat-TFUE. Għaldaqstant ghandha tiġi adottata Direttiva ġdida abbażi ta' dan l-Artikolu.
- (5) Ghandha tiġi mhegga aktar konvergenza tal-miżuri ta' kontroll bejn l-Istati Membri, u l-Kummissjoni ghandha teżamina, f'dan ir-rigward, il-htiega li jiġu żviluppati standards komuni għal tagħmir ta' kontroll awtomatiku għall-kontrolli tas-sikurezza fit-toroq.
- (6) Ghandha titqajjem il-kuxjenza taċ-ċittadini tal-Unjoni fir-rigward tar-regoli tat-traffiku għas-sikurezza fit-toroq fis-sehh fi Stati Membri differenti u fir-rigward tal-implimentazzjoni ta' din id-Direttiva, b'mod partikolari permezz ta' miżuri adegwati li jiggwarantixxu l-provvediment ta' informazzjoni suffiċjenti dwar il-konsegwenzi f'każ li ma jiġux rispettati r-regoli tat-traffiku għas-sikurezza fit-toroq waqt vjaġġar fi Stat Membru differenti mill-Istat Membru tar-registrazzjoni.
- (7) Sabiex tittejjeb is-sikurezza fit-toroq fl-Unjoni kollha u biex jiġi żgurat it-trattament ugwali tas-sewwieqa, jiġifieri kemm jekk dak li jwettaq ir-reat ikun residenti u anke jekk le, għandu jiġi ffaċilitat l-infurzar, irrispettivament mill-

⁹ Id-Direttiva 2011/82/UE tal-Parlament Ewropew u tal-Kunsill tal-25 ta' Ottubru 2011 li tiffaċilita l-iskambju transkonfinarju ta' informazzjoni fir-rigward ta' reati tat-traffiku relatati mas-sikurezza fit-toroq, (GU L 288, 5.11.2011, p. 1).

¹⁰ Is-sentenza f'*Il-Kummissjoni Ewropea vs il-Parlament Ewropew u l-Kunsill*, C-43/12, UE:C:2014:298.

Istat Membru tar-registrazzjoni tal-vettura. Ghal dan il-ghan, ghandha tintuza sistema għall-iskambju transfruntier ta' informazzjoni għal ċerti reati tat-traffiku relatati mas-sikurezza fit-toroq, irrispettivament min-natura amministrattiva jew kriminali tagħhom skont il-ligi tal-Istat Membru kkonċernat, li tagħti aċċess lill-Istat Membru tar-reat għad-dejta dwar ir-registrazzjoni ta' vetturi (VRD) tal-Istat Membru tar-registrazzjoni tal-vettura.

- (8) Skambju transfruntier aktar effiċjenti tal-VRD, li għandu jiffaċilita l-identifikazzjoni ta' persuni suspettati li wettqu reat tat-traffiku fir-rigward tas-sikurezza fit-toroq, jista' jżid l-effett ta' deterrent u jhajjar imġiba aktar kawta mis-sewwieq ta' vettura rreġistrata fi Stat Membru ieħor li mhux l-Istat Membru tar-reat, u b'hekk jiġu evitati vittmi minhabba inċidenti tat-traffiku fit-triq.
- (9) Ir-reati tat-traffiku relatati mas-sikurezza fit-toroq koperti minn din id-Direttiva mhumiex soġġetti għal trattament omoġenju fl-Istati Membri. Xi Stati Membri jikkwalifikaw tali reati bħala reati "amministrattivi" taħt il-ligi nazzjonali filwaqt li oħrajn jikkwalifikawhom bħala reati "kriminali". Din id-Direttiva għandha tapplika irrispettivament minn kif daww ir-reati huma kkwalifikati taħt il-ligi nazzjonali.
- (10) Fil-qafas tad-Deċiżjonijiet Prüm, l-Istati Membri jagħtu lil xulxin id-dritt tal-aċċess għall-VRD tagħhom sabiex itejbu l-iskambju tal-informazzjoni u jgħaġġlu l-proċeduri fis-sehħ. Id-dispożizzjonijiet li jirrigwardaw l-ispeċifikazzjonijiet tekniċi u d-disponibbiltà tal-iskambju tad-dejta awtomatizzat stabbiliti fid-Deċiżjonijiet Prüm għandhom jiġu inklużi f'din id-Direttiva, safejn hu possibbli.
- (11) L-applikazzjonijiet tas-software eżistenti għandhom ikunu l-bażi tal-iskambju tad-dejta skont din id-Direttiva, u fl-istess hin għandhom jiffaċilitaw ir-rappurtar mill-Istati Membri lill-Kummissjoni. Tali applikazzjonijiet għandhom jipprovdu għal skambju minghajr dewmien, sikur u kunfidenzjali tal-VRD speċifika bejn l-Istati Membri. Għandu jittiehed vantaġġ mill-applikazzjoni tas-software tas-Sistema ta' Informazzjoni Ewropea tal-Liċenzji tal-Vetturi u tas-Sewqan (Eucaris), li hija obbligatorja, għall-Istati Membri skont id-Deċiżjonijiet Prüm fir-rigward tal-VRD. Il-Kummissjoni għandha tirrapporta dwar valutazzjoni tal-funzjonament tal-applikazzjonijiet tas-software li ntużaw għall-fini ta' din id-Direttiva.
- (12) Il-kamp ta' applikazzjoni tal-applikazzjonijiet tas-software imsemmija hawn fuq għandu jkun limitat għall-proċessi użati fl-iskambju ta' informazzjoni bejn il-punti ta' kuntatt nazzjonali fl-Istati Membri. Il-proċeduri u l-proċessi awtomatizzati fejn tkun ser tintuza l-informazzjoni huma 'l barra mill-kamp ta' applikazzjoni ta' tali applikazzjonijiet.
- (13) L-Istrateġija tal-Ġestjoni tal-Informazzjoni għas-sigurtà interna fl-UE timmira li ssib is-soluzzjonijiet l-aktar sempliċi u l-aktar faċli biex jiġu traċċati u l-aktar kosteffettivi għall-iskambju tad-dejta.
- (14) L-Istati Membri għandhom ikunu f'pożizzjoni li jikkuntattjaw lis-sid, lid-detentur tal-vettura jew lill-persuna identifikata b'mod ieħor li jkun suspettati li wettqu r-reat tat-traffiku relatat mas-sikurezza fit-toroq sabiex iżommu l-persuna kkonċernata infurmata dwar il-proċeduri applikabbli u l-konsegwenzi

legali skont il-ligi tal-Istat Membru tar-reat. Meta jaghmlu dan, l-Istati Membri għandhom jikkunsidraw li jibagħtu l-informazzjoni dwar ir-reati tat-traffiku relatati mas-sikurezza fit-toroq fil-lingwa tad-dokumenti ta' registrazzjoni jew fil-lingwa li għandha l-akbar probabilità li tinftiehem mill-persuna kkonċernata, biex ikun żgurat li dik il-persuna tifhem b'mod ċar l-informazzjoni li tkun qed tiġi kondiviza mal-persuna kkonċernata. L-Istati Membri għandhom japplikaw il-proċeduri adegwati biex ikun żgurat li l-persuna kkonċernata biss tiġi infurmata u mhux parti terza. Għal dak il-ghan, l-Istati Membri għandhom jużaw arrangamenti dettaljati simili għal dawk adottati sabiex dawn ir-reati jingħataw segwitu, inkluzi mezzi bħal, meta jkun il-każ, kunsinna registrata. Dan jippermetti lil dik il-persuna tirrispondi għall-informazzjoni b'mod xieraq, partikolarment billi titlob għal aktar informazzjoni, thallas il-multa jew billi teżercita d-drittijiet tagħha ta' difiża, partikolarment f'każ ta' identità żbaljata. Aktar proċedimenti huma koperti mill-istrument legali applikabbli, inkluzi l-istrumenti dwar l-assistenza reċiproka jew dwar ir-rikonossiment reċiproku, pereżempju d-Deċiżjoni Kwadru tal-Kunsill 2005/214/ĠAI¹¹.

- (15) L-Istati Membri għandhom jikkunsidraw li jipprovdu traduzzjoni ekwivalenti fir-rigward tal-ittra ta' informazzjoni mibgħuta mill-Istat Membru tar-reat, kif stipulat fid-Direttiva 2010/64/UE tal-Parlament Ewropew u tal-Kunsill¹².
- (16) Bl-iskop li titwettaq politika ta' sikurezza fit-toroq immirata lejn livell għoli ta' harsien għall-utenti tat-toroq kollha fl-Unjoni u li tqis id-differenzi kbar bejn iċ-ċirkostanzi rilevanti fl-Unjoni, l-Istati Membri għandhom jaġixxu, bla hsara għal politiki u liġijiet aktar restrittivi, sabiex tiġi żgurata aktar konverġenza tar-regoli tat-traffiku għat-toroq u l-infurzar tagħhom fost l-Istati Membri. Fil-qafas tar-rapport tagħha lill-Parlament Ewropew u lill-Kunsill dwar l-applikazzjoni ta' din id-Direttiva, il-Kummissjoni għandha teżamina l-htieġa li jiġu żviluppati standards komuni sabiex jiġu stabbiliti metodi, Prattiki u standards minimi komparabbli fil-livell tal-Unjoni filwaqt li jitqiesu l-koperazzjoni internazzjonali u l-ftehimiet eżistenti fil-qasam tas-sikurezza fit-toroq, b'mod partikolari l-Konvenzjoni ta' Vjenna dwar it-Traffiku tat-Triq tat-8 ta' Novembru 1968.
- (17) Fil-qafas tar-rapport tagħha lill-Parlament Ewropew u lill-Kunsill dwar l-applikazzjoni ta' din id-Direttiva mill-Istati Membri, il-Kummissjoni għandha teżamina l-htieġa għal kriterji komuni dwar proċeduri ta' segwitu mill-Istati Membri fil-każ li ma tithallasx penali finanzjarja, f'konformità mal-liġijiet u l-proċeduri tal-Istati Membri. F'dan ir-rapport, il-Kummissjoni għandha tindirizza kwistjonijiet bħall-proċeduri bejn l-awtoritajiet kompetenti tal-Istati Membri għat-trażmissjoni tad-deċiżjoni finali sabiex tiġi imposta sanzjoni u/jew penali finanzjarja kif ukoll l-għarfien u l-infurzar tad-deċiżjoni finali.

¹¹ Id-Deċiżjoni Kwadru tal-Kunsill 2005/214/ĠAI tal-24 ta' Frar 2005 dwar l-applikazzjoni tal-prinċipju ta' rikonossiment reċiproku għal ordnijiet ta' penali finanzjarji (ĠU L 76, 22.3.2005, p. 16).

¹² Id-Direttiva 2010/64/UE tal-Parlament Ewropew u tal-Kunsill tal-20 ta' Ottubru 2010 dwar id-drittijiet għall-interpretazzjoni u għat-traduzzjoni fi proċedimenti kriminali (ĠU L 280, 26.10.2010, p. 1).

- (18) Fit-thejjija tar-reviżjoni ta' din id-Direttiva, il-Kummissjoni għandha tikkonsulta l-partijiet ikkonċernati rilevanti, bħall-awtoritajiet jew il-korpi tal-infurzar tal-ligi u tas-sikurezza fit-toroq, l-assoċjazzjonijiet tal-vittmi u organizzazzjonijiet mhux governattivi oħra li jkunu attivi fil-qasam tas-sikurezza fit-toroq.
- (19) Il-kooperazzjoni eqreb bejn l-awtoritajiet tal-infurzar tal-ligi għandha timxi id f'id mar-rispett għad-drittijiet fundamentali, b'mod partikolari d-dritt ta' rispett għall-privatezza u għall-protezzjoni ta' dejta personali, garantita minn arrangamenti speċjali ta' protezzjoni tad-dejta, li għandhom iqisu b'mod partikolari n-natura speċifika tal-aċċess onlajn transfruntier għall-bażijiet tad-dejta. Jehtieg li l-applikazzjonijiet tas-software li se jiġu stabbiliti jippermettu li l-iskambju ta' informazzjoni jsir f'kundizzjonijiet sikuri u li jiżguraw il-kunfidenzjalità tad-dejta mibgħuta. Id-dejta miġbura skont din id-Direttiva ma għandhiex tintuża għal skopijiet oħra għajr dawk ta' din id-Direttiva. L-Istati Membri għandhom ikunu konformi mal-obbligi dwar il-kundizzjonijiet tal-użu u tal-ħżin temporanju tad-dejta.
- (20) L-ipproċessar ta' dejta personali stipulat minn din id-Direttiva huwa meħtieġ u ġustifikat mill-għanijiet leġittimi segwiti minn din id-Direttiva fil-qasam tas-sikurezza fit-toroq, b'mod partikolari sabiex jiġi żgurat livell għoli ta' protezzjoni għall-utenti kollha tat-toroq fl-Unjoni billi jiġi ffaċilitat l-iskambju transfruntier ta' informazzjoni dwar reati tat-traffiku relatati mas-sikurezza fit-toroq u għaldaqstant l-infurzar ta' sanzjonijiet. Ma jaqbix il-limiti li timponi l-konformità mal-prinċipju ta' proporzjonalità.
- (21) Dejta marbuta mal-identifikazzjoni tal-akkuzat hija dejta personali. Id-Direttiva 95/46/KE tal-Parlament Ewropew u tal-Kunsill¹³ tapplika għall-attivitajiet ta' pproċessar imwettqa bl-applikazzjoni ta' din id-Direttiva. Bla ħsara għall-ħarsien tar-rekwiżiti proċedurali tal-mekkaniżmi ta' appell u r-rikors tal-Istat Membru kkonċernat, meta tiġi nnotifikata dwar ir-reat, il-persuna kkonċernata għandha tkun infurmata kif xieraq, dwar id-dritt għall-aċċess, id-dritt għar-rettifika u t-tħassir ta' dejta personali kif ukoll dwar il-perjodu legali massimu ta' ħżin tad-dejta u għandu jkollha d-dritt li tikseb il-korrezzjoni ta' kull dejta personali mhux preċiża jew it-tħassir immedjat ta' kwalunkwe dejta li tkun ġiet irregistrata b'mod illegali.
- (22) Għandu jkun possibbli għal pajjiżi terzi li jipparteċipaw fl-iskambju ta' VRD kemm-il darba jkunu kkonkludew ftehim mal-Unjoni dwar dan. Tali ftehim ikollu jinkludi dispożizzjonijiet meħtieġa dwar il-protezzjoni tad-dejta.
- (23) Din id-Direttiva tirrispetta d-drittijiet fundamentali u l-prinċipji rikonoxxuti mill-Karta tad-Drittijiet Fundamentali tal-Unjoni Ewropea, inkluż ir-rispett għall-ħajja privata u tal-familja, il-protezzjoni tad-dejta personali, id-dritt għal proċess ġust, il-preżunzjoni tal-innoċenza u d-dritt tad-difiża. Din id-Direttiva għandha tiġi implimentata skont dawn id-drittijiet u l-prinċipji.
- (24) Sabiex jinkiseb l-għan ta' skambju ta' informazzjoni bejn l-Istati Membri permezz ta' mezzi interoperabbli, is-setgħa li jkunu adottati atti skont l-

¹³ Id-Direttiva tal-Parlament Ewropew u tal-Kunsill 95/46/KE tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta' dejta personali u dwar il-moviment liberu ta' dik id-dejta (ĠU L 281, 23.11.1995, p. 31).

Artikolu 290 tat-Trattat dwar il-Funzjonament tal-Unjoni Ewropea għandha tigi ddelegata lill-Kummissjoni fir-rigward tal-fatt li jitqiesu bidliet rilevanti fid-Deciżjoni 2008/615/ĠAI u fid-Deciżjoni 2008/616/ĠAI, jew meta dan ikun mehtieg minn atti ġuridici tal-Unjoni direttament rilevanti għall-aġġornament tal-Anness I. Huwa ta' importanza partikolari li l-Kummissjoni twettaq il-konsultazzjonijiet xierqa matul il-ħidma preparatorja tagħha anke fil-livell espert. Meta tkun qiegħda thejji u tfassal atti ddelegati, il-Kummissjoni għandha tiżgura trażmissjoni simultanja, f'waqtha u adatta tad-dokumenti rilevanti lill-Parlament Ewropew u lill-Kunsill.

- (25) Skont id-Dikjarazzjoni Politika Kongunta tal-Istati Membri u tal-Kummissjoni tat-28 ta' Settembru 2011 dwar id-dokumenti ta' spjegazzjoni¹⁴, l-Istati Membri impenjaw ruħhom li jerfgħu r-responsabbiltà li jakkumpanjaw, f'każijiet ġustifikati, in-notifika tal-miżuri ta' traspożizzjoni tagħhom b'dokument wiehed jew aktar li jispjega(w) ir-relazzjoni bejn il-komponenti ta' direttiva u l-partijiet korrispondenti tal-istrumenti ta' traspożizzjoni nazzjonali. Fir-rigward ta' din id-Direttiva, il-legiżlatur iqis li t-trażpożizzjoni ta' dokumenti bħal dawn hija ġustifikata.
- (26) Billi l-għan ta' din id-Direttiva, jiġifieri li jkun żgurat livell għoli ta' protezzjoni għall-utenti kollha tat-toroq fl-Unjoni bil-facilitazzjoni tal-iskambju transfruntier ta' informazzjoni fir-rigward ta' reati tat-traffiku relatati mas-sikurezza fit-toroq, fejn ir-reat ikun seħħ b'vettura rreġistrata fi Stat Membru differenti mill-Istat Membru fejn seħħ ir-reat, ma jistax jinkiseb b'mod suffiċjenti mill-Istati Membri u għaldaqstant jista' minhabba l-iskala u l-effetti tal-azzjoni jinkiseb aħjar fil-livell tal-Unjoni, l-Unjoni tista' tadotta miżuri, skont il-prinċipju tas-sussidjarjetà, kif stabbilit fl-Artikolu 5 tat-Trattat dwar l-Unjoni Ewropea. Skont il-prinċipju ta' proporzjonalità, kif stabbilit f'dak l-Artikolu, din id-Direttiva ma tmurx lil hinn minn dak li hu mehtieg sabiex jinkiseb dak l-għan.
- (27) Il-Kontrollur Ewropew għall-Protezzjoni tad-Dejta ġie kkonsultat skont l-Artikolu 28(2) tar-Regolament (KE) Nru 45/2001 tal-Parlament Ewropew u tal-Kunsill¹⁵ u ta opinjoni fil-[...] ¹⁶,

¹⁴ ĠU C 369, 17.12.2011, p. 14.

¹⁵ Ir-Regolament (KE) Nru 45/2001 tal-Parlament Ewropew u tal-Kunsill tat-18 ta' Diċembru 2000 dwar il-protezzjoni ta' individwu fir-rigward tal-ipproċessar ta' dejta personali mill-istituzzjonijiet u l-korpi tal-Komunità u dwar il-movement liberu ta' dak id-dejta (ĠU L 8, 12.1.2001, p. 1).

¹⁶ [...]

ADOTTAW DIN ID-DIRETTIVA:

Artikolu 1

Għan

Din id-Direttiva għandha l-għan li tiżgura livell għoli ta' protezzjoni għall-utenti kollha tat-toroq fl-Unjoni billi tiffaċilita l-iskambju transfruntier tal-informazzjoni fir-rigward ta' reati tat-traffiku relatati mas-sikurezza fit-toroq u għaldaqstant tal-infurzar ta' sanzjonijiet, meta dawk ir-reati jitwettqu b'vettura rreġistrata fi Stat Membru differenti mill-Istat Membru fejn ikun seħh ir-reat.

Artikolu 2

Kamp ta' applikazzjoni

Din id-Direttiva għandha tapplika għar-reati tat-traffiku li ġejjin relatati mas-sikurezza fit-toroq:

- (a) veloċità eċċessiva;
- (b) ma jintlibisx iċ-ċinturin tas-sikurezza;
- (c) jinqabeż id-dawl l-aħmar tat-traffiku;
- (d) sewqan taħt l-influwenza tax-xorb;
- (e) sewqan taħt l-influwenza tad-drogi;
- (f) ma jintlibisx elmu protettiv;
- (g) l-użu ta' karreġġjata pprojbita;
- (h) l-użu illegali ta' telefown ċellulari jew ta' kwalunkwe tagħmir ieħor ta' komunikazzjoni waqt is-sewqan.

Artikolu 3

Definizzjonijiet

Għall-għanijiet ta' din id-Direttiva għandhom japplikaw id-definizzjonijiet li ġejjin:

- (a) "vettura" tfisser vettura li taħdem permezz ta' qawwa ta' magna inkluż il-muturi, li hija normalment użata biex tittrasporta persuni jew oġġetti permezz tat-triq;
- (b) "Stat Membru tar-reat" tfisser l-Istat Membru fejn sar ir-reat;
- (c) "Stat Membru tar-reġistrazzjoni" tfisser l-Istat Membru fejn hija rreġistrata l-vettura li biha sar ir-reat;
- (d) "veloċità eċċessiva" tfisser il-qbiż tal-limiti ta' veloċità fis-seħh fl-Istat tar-reat għat-triq jew għat-tip ta' vettura kkonċernata;

- (e) "ma jintlibisx iċ-ċinturin tas-sikurezza" tfisser in-nuqqas ta' konformità mal-obbligu li jintlibes iċ-ċinturin tas-sikurezza jew li tintuża sistema ta' sikurezza għat-tfal skont id-Direttiva tal-Kunsill 91/671/KEE¹⁷ u l-liġi tal-Istat Membru tar-reat;
- (f) "jinqabeż id-dawl l-aħmar tat-traffiku" tfisser sewqan fuq dawl tat-traffiku aħmar jew kull sinjal ta' waqfien ieħor rilevanti, kif definit fil-liġi tal-Istat Membru tar-reat;
- (g) "sewqan taħt l-influwenza tax-xorb" tfisser sewqan waqt li s-sewwieq ikun imxekkel mill-alkoħol, kif definit fil-liġi tal-Istat Membru tar-reat;
- (h) "sewqan taħt l-influwenza tad-drogi" tfisser sewqan waqt li s-sewwieq ikun imxekkel minn drogi jew sustanzi oħra li għandhom effett simili, kif definit fil-liġi tal-Istat Membru tar-reat;
- (i) "ma jintlibisx elmu protettiv" tfisser li ma jintlibisx elmu protettiv, kif definit fil-liġi tal-Istat Membru tar-reat;
- (j) "l-użu ta' karregġata pprojbita" tfisser l-użu illegali ta' sezzjoni tat-triq bħal karregġata ta' emergenza, karregġata għat-trasport pubbliku jew karregġata magħluqa temporanjament minhabba raġunijiet ta' kongestjoni jew xogħlijiet fit-triq, kif definit fil-liġi tal-Istat Membru tar-reat;
- (k) "l-użu illegali ta' telefown ċellulari jew ta' kwalunkwe tagħmir ieħor ta' komunikazzjoni waqt is-sewqan" tfisser l-użu illegali ta' telefown ċellulari jew kwalunkwe mezz ieħor ta' komunikazzjoni waqt is-sewqan, kif definit fil-liġi tal-Istat Membru tar-reat;
- (l) "punt ta' kuntatt nazzjonali" tfisser l-awtorità kompetenti mahtura għall-iskambju ta' VRD;
- (m) "tiftix awtomatizzat" tfisser proċedura ta' aċċess onlajn għall-konsultazzjoni tal-bażijiet tad-dejta ta' Stat Membru jew pajjiż parteċipant wiehded, ta' bosta Stati Membri jew pajjiżi parteċipanti jew tal-Istati Membri jew il-pajjiżi parteċipanti kollha;
- (n) "detentur tal-vettura" tfisser il-persuna li f'isimha tkun irregistrata l-vettura, kif definit fil-liġi tal-Istat Membru tar-registrazzjoni.

Artikolu 4

Proċedura għall-iskambju ta' informazzjoni bejn l-Istati Membri

1. Għall-investigazzjoni tar-reati tat-traffiku relatati mas-sikurezza fit-toroq li hemm referenza għalihom fl-Artikolu 2, l-Istati Membri għandhom jagħtu lill-punti ta' kuntatt nazzjonali ta' Stati Membri oħrajn, kif hemm referenza fil-paragrafu 2 ta' dan l-Artikolu, aċċess għall-VRD nazzjonali segwenti, bis-setgħa li jagħmlu tiftix awtomatizzat fuq:

- (a) dejta relatata ma' vetturi; u

¹⁷

Id-Direttiva tal-Kunsill 91/671/KEE tas-16 ta' Diċembru 1991 dwar l-użu obligatorju taċ-ċintorini tas-sigurtà u s-sistemi ta' sikurezza għat-tfal fil-vetturi (ĠU L 373, 31.12.1991, p. 26).

(b) dejta relatata ma' sidien jew detenturi tal-vettura.

L-elementi tad-dejta li hemm referenza għalihom fil-punti (a) u (b) u li huma meħtieġa biex isir it-tiftix, għandhom ikunu konformi mal-Anness I.

2. Għall-finijiet tal-iskambju ta' dejta kif hemm referenza fil-paragrafu 1, kull Stat Membru għandu jaħtar punt ta' kuntatt nazzjonali. Is-setgħat tal-punti ta' kuntatt nazzjonali għandhom ikunu regolati mil-liġi applikabbli tal-Istat Membru kkonċernat.

3. Kwalunkwe tiftix fil-forma ta' talbiet maħruġa għandu jsir mill-punt ta' kuntatt nazzjonali tal-Istat Membru tar-reat bl-użu ta' numru shih ta' registrazzjoni.

Dak it-tiftix għandu jitwettaq skont il-proċeduri deskritti fil-punti 2 u 3 tal-Kapitolu 3 tal-Anness tad-Deċiżjoni 2008/616/ĠAI.

L-Istat Membru tar-reat, skont din id-Direttiva, għandu juża d-dejta miksuba sabiex jiġi stabbilit min hu personalment responsabbli għar-reati tat-traffiku relatati mas-sikurezza fit-toroq elenkati fl-Artikolu 2.

4. L-Istati Membri għandhom jiehdu l-miżuri meħtieġa kollha biex ikun żgurat li l-iskambju ta' informazzjoni jitwettaq permezz ta' mezzi elettronici interoperattivi mingħajr skambju ta' dejta li tinvolvi bażijiet tad-dejta oħra. L-Istati Membri għandhom jiżguraw li dan l-iskambju ta' informazzjoni jitwettaq b'mod kosteffiċenti u sigur u għandhom jiżguraw is-sigurtà u l-protezzjoni tad-dejta trażmessa, sa fejn possibbli bl-użu ta' applikazzjonijiet ta' softwer eżistenti bħal dak li hemm referenza għalih fl-Artikolu 15 tad-Deċiżjoni 2008/616/ĠAI, u l-verżjonijiet emendati ta' dawk l-applikazzjonijiet tas-softwer. Il-verżjonijiet emendati tal-applikazzjonijiet tas-softwer għandhom jistipulaw kemm il-mod ta' skambju onlajn f'hin reali, kif ukoll il-mod ta' skambju fl-ott, li permezz ta' dan tal-aħħar jista' jkun hemm skambju ta' diversi talbiet jew risposti fil-forma ta' messaġġ uniku.

5. Kull Stat Membru għandu jhallas l-ispejjeż tiegħu li jirriżultaw mill-amministrazzjoni, l-użu u l-manutenzjoni tal-applikazzjonijiet tas-softwer li hemm referenza għalihom fil-paragrafu 4.

Artikolu 5

Ittra ta' informazzjoni dwar ir-reat tat-traffiku relatat mas-sikurezza fit-toroq

1. L-Istat Membru tar-reat għandu jiddeċiedi jekk għandux jibda proċedimenti ta' segwitu jew le fir-rigward tar-reati tat-traffiku relatati mas-sikurezza fit-toroq li hemm referenza għalihom fl-Artikolu 2.

Fil-każ li l-Istat Membru tar-reat jiddeċiedi li jibda tali proċedimenti, dak l-Istat Membru, b'konformità mal-liġi nazzjonali tiegħu, għandu jinforma kif xieraq lill-proprjetarju, lid-detentur tal-vettura jew lill-persuna identifikata b'mod ieħor issuspettata li wettqet ir-reat tat-traffiku relatat mas-sikurezza fit-toroq.

Din l-informazzjoni, kif applikabbli skont il-liġi nazzjonali, għandha tinkludi l-konsegwenzi legali tagħhom fit-territorju tal-Istat Membru tar-reat skont il-liġi ta' dak l-Istat Membru.

2. Meta jibgħat l-ittra ta' informazzjoni lis-sid, lid-detentur tal-vettura jew lill-persuna identifikata b'mod ieħor issuspettata li wettqet ir-reat tat-traffiku relatat mas-sikurezza fit-toroq, l-Istat Membru tar-reat għandu, skont il-liġi tiegħu, jinkludi

kwalunkwe informazzjoni rilevanti, partikolarment in-natura ta' dan ir-reat tat-traffiku relatat mas-sikurezza fit-toroq, il-post, id-data u l-hin tar-reat, it-titolu tat-testi tal-ligi nazzjonali li tkun inkisret u s-sanzjoni u, fejn xieraq, id-dejta li tikkonċerna t-tagħmir li ntuża biex ir-reat jiġi rreġistrat. Għal dak il-ghan, l-Istat Membru tar-reat jista' juża l-mudell stabbilit fl-Anness II.

3. Meta l-Istat Membru tar-reat jiddeċiedi li jibda proċedimenti ta' segwitu fir-rigward tar-reati tat-traffiku relatati mas-sikurezza fit-toroq elenkati fl-Artikolu 2, l-Istat Membru tar-reat, sabiex jiġi żguratli d-drittijiet fundamentali jiġu rispettati, jibgħat l-ittra ta' informazzjoni bil-lingwa tad-dokument ta' reġistrazzjoni, jekk disponibbli, jew b'waħda mil-lingwi uffiċjali tal-Istat Membru tar-reġistrazzjoni.

Artikolu 6

Rappurtar mill-Istati Membri lill-Kummissjoni

L-Istati Membri għandhom jibagħtu rapport komprensiv lill-Kummissjoni sas-6 ta' Mejju 2016 u wara din id-data kull sentejn.

Dan ir-rapport komprensiv għandu jindika n-numru tat-tiftix awtomatizzat imwettaq mill-Istat Membru tar-reat indirizzat lill-punt ta' kuntatt nazzjonali tal-Istat Membru tar-reġistrazzjoni wara li jitwettqu reati fit-territorju tiegħu, flimkien mat-tipi ta' reati li għalihom ġew indirizzati talbiet u n-numru ta' talbiet li fallew.

Ir-rapport komprensiv għandu jinkludi wkoll deskrizzjoni tas-sitwazzjoni fil-livell nazzjonali b'raba mas-segwitu mogħti lir-reati tat-traffiku relatati mas-sikurezza fit-toroq, abbażi tal-proporzjon ta' tali reati li ngħataw segwitu b'ittri ta' informazzjoni.

Artikolu 7

Protezzjoni tad-dejta

1. Id-dispożizzjonijiet dwar il-protezzjoni tad-dejta stabbiliti fid-Direttiva 95/46/KE għandhom japplikaw għad-dejta personali pproċessata skont din id-Direttiva.

2. B'mod partikolari, kull Stat Membru għandu jiżgura li dejta personali pproċessata skont din id-Direttiva għandha, f'perjodu ta' żmien xieraq, tiġi rettifikata jekk ma tkunx eżatta, tithassar jew tiġi mblukkata meta ma tkunx meħtieġa aktar, skont l-Artikoli 6 u 12 tad-Direttiva 95/46/KE, u jiġi stabbilit limitu ta' żmien għall-ħżin tad-dejta skont l-Artikolu 6 ta' dik id-Direttiva.

L-Istati Membri għandhom jiżguraw ukoll li d-dejta personali kollha proċessata skont din id-Direttiva tintuża biss għall-ghan stipulat fl-Artikolu 1, u li l-persuni li jkunu s-suġġetti ta' tali dejta jkollhom l-istess dritt għall-informazzjoni, għall-aċċess, għar-rettifika, għat-thassir u għall-imblukkar, għall-kumpens u għar-rimedju ġuridiku bħal dawk adottati skont il-ligi nazzjonali fl-implimentazzjoni tad-dispożizzjonijiet rilevanti tad-Direttiva 95/46/KE.

3. Kwalunkwe persuna kkonċernata għandu jkollha d-dritt li tikseb informazzjoni dwar liema dejta personali rreġistrata fl-Istat Membru tar-reġistrazzjoni ġiet trażmessa

lill-Istat Membru tar-reat, inkluża d-dejta tat-talba u l-awtorità kompetenti tal-Istat Membru tar-reat.

Artikolu 8

Informazzjoni għal min juża t-toroq fl-Unjoni

1. Fis-sit elettroniku tagħha l-Kummissjoni għandha tagħmel aċċessibbli sommarju bil-lingwi uffiċjali kollha tal-Unjoni tar-regoli fis-sehħ fl-Istati Membri fil-qasam kopert minn din id-Direttiva. L-Istati Membri għandhom jipprovdu lill-Kummissjoni informazzjoni dwar dawn ir-regoli.
2. L-Istati Membri għandhom jipprovdu lill-utenti tat-toroq l-informazzjoni meħtieġa dwar ir-regoli applikabbli fit-territorju tagħhom u l-miżuri li jimplimentaw din id-Direttiva f'assoċjazzjoni ma', fost organizzazzjonijiet oħra, korpi tas-sikurezza fit-toroq, organizzazzjonijiet mhux governattivi attivi fil-qasam tas-sikurezza fit-toroq u klabbs tal-karozzi.

Artikolu 9

Atti delegati

Il-Kummissjoni għandha tingħata s-setgħa li tadotta atti delegati skont l-Artikolu 10 fir-rigward tal-aġġornar tal-Anness I fid-dawl tal-progress tekniku, biex jitqiesu bidliet rilevanti fid-Deċiżjoni 2008/615/ĠAI u d-Deċiżjoni 2008/616/ĠAI, jew fejn ikun meħtieġ permezz ta' atti ġuridiċi tal-Unjoni direttament rilevanti għall-aġġornar tal-Anness I.

Artikolu 10

L-eżerċizzju tad-delega

1. Is-setgħa tal-adozzjoni ta' atti delegati hija mogħtija lill-Kummissjoni soġġetta għall-kundizzjonijiet stabbiliti f'dan l-Artikolu.
2. Is-setgħa tal-adozzjoni ta' atti delegati li hemm referenza għaliha fl-Artikolu 9 għandha tingħata lill-Kummissjoni għal perjodu ta' hames snin mid-[data tal-pubblikazzjoni ta' din id-Direttiva]. Il-Kummissjoni għandha tfassal rapport fir-rigward tad-delega ta' setgħa mhux aktar tard minn disa' xhur qabel it-tmiem tal-perjodu ta' hames snin. Id-delega tas-setgħa għandha tiġi estiza b'mod taċitu għal perjodi ta' tul identiku, sakemm il-Parlament Ewropew jew il-Kunsill ma jopponux estensjoni bħal din sa mhux aktar tard minn tliet xhur qabel it-tmiem ta' kull perjodu.
3. Id-delega ta' setgħa li hemm referenza għaliha fl-Artikolu 9 tista' tiġi revokata fi kwalunkwe hin mill-Parlament Ewropew jew mill-Kunsill. Deċiżjoni li tirrevoka għandha ttemm id-delega ta' setgħa speċifikata f'dik id-deċiżjoni. Din għandha tidhol fis-sehħ fil-jum wara l-pubblikazzjoni tad-deċiżjoni f'*Il-Ġurnal Uffiċjali tal-Unjoni Ewropea* jew f'data aktar tard speċifikata fih. Ma għandhiex taffettwa l-validità ta' kwalunkwe att delegat li jkun diġà fis-sehħ.

4. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.

5. Att delegat adottat skont l-Artikolu 9 għandu jidhol fis-sehh biss jekk ma tiġix espressa oġġezzjoni mill-Parlament Ewropew jew mill-Kunsill fi żmien perjodu ta' xahrejn min-notifika ta' dak l-att lill-Parlament Ewropew u lill-Kunsill jew jekk, qabel ma jiskadi dak il-perjodu, kemm il-Parlament Ewropew kif ukoll il-Kunsill ikunu infurmaw lill-Kummissjoni li mhumiex se jrin joġġezzjonaw. Dak il-perjodu għandu jiġi estiz b'xahrejn fuq inizjattiva tal-Parlament Ewropew jew tal-Kunsill.

Artikolu 11

Reviżjoni tad-Direttiva

Sas-7 ta' Novembru 2016, il-Kummissjoni għandha tippreżenta rapport lill-Parlament Ewropew u lill-Kunsill dwar l-applikazzjoni ta' din id-Direttiva mill-Istati Membri. Fir-rapport tagħha, il-Kummissjoni għandha tiffoka b'mod partikolari fuq l-aspetti li ġejjin u għandha, jekk ikun il-każ, tagħmel proposti biex tkopri dawk l-aspetti:

- valutazzjoni dwar jekk reati ohra tat-traffiku relatati mas-sikurezza fit-toroq għandhomx jiżdiedu mal-kamp ta' applikazzjoni ta' din id-Direttiva,
- valutazzjoni dwar l-effikaċja ta' din id-Direttiva fuq it-tnaqqis fl-għadd ta' mwiet fit-toroq tal-Unjoni,
- valutazzjoni tal-htieġa li jiġu żviluppati standards komuni għal tagħmir ta' kontroll awtomatiku u għal proċeduri. F'dan il-kuntest, il-Kummissjoni hija mistiedna tiżviluppa linji gwida dwar is-sikurezza fit-toroq fil-livell tal-Unjoni fil-qafas tal-politika komuni tat-trasport bil-għan li tiġi żgurata konverġenza akbar tal-infurzar tar-regoli tat-traffiku tat-toroq mill-Istati Membri permezz ta' metodi u prattiċi komparabbli. Dawn il-linji gwida jistgħu jkopru mill-anqas in-nuqqas ta' rispettt għal-limiti tal-veloċità, is-sewqan taħt l-influenza tax-xorb, in-nuqqas tal-użu taċ-ċinturini tas-sikurezza u l-qbiż tad-dawl l-aħmar,
- valutazzjoni tal-htieġa li jiġi msahha l-infurzar tas-sanzjonijiet fir-rigward ta' reati tat-traffiku relatati mas-sikurezza fit-toroq u li jiġu proposti kriterji komuni rigward il-proċeduri ta' segwitu fil-każ tan-nuqqas ta' hlas ta' penali finanzjarja, fil-qafas tal-politiki rilevanti kollha tal-UE, inkluża l-politika komuni tat-trasport,
- possibilitajiet biex jiġu armonizzati r-regoli tat-traffiku, meta jkun xieraq,
- valutazzjoni tal-applikazzjonijiet tas-software kif hemm referenza fl-Artikolu 4(4), bil-ħsieb li tiġi żgurata implimentazzjoni korretta ta' din id-Direttiva kif ukoll li jiġi ggarantit skambju effettiv, mingħajr dewmien, sikur u kunfidenzjali ta' VRD speċifika.

Artikolu 12

Traspożizzjoni

1. L-Istati Membri għandhom idaħhlu fis-seħh il-ligijiet, ir-regolamenti u d-dispożizzjonijiet amministrattivi meħtieġa sabiex jikkonformaw ma' din id-Direttiva sas-6 ta' Mejju 2015. Huma għandhom jikkomunikaw minnufih lill-Kummissjoni t-test ta' dawk id-dispożizzjonijiet.

Meta l-Istati Membri jadottaw dawk id-dispożizzjonijiet, dawn għandhom jinkludu referenza għal din id-Direttiva jew ikunu akkumpanjati minn referenza bħal din meta jiġu pubblikati uffiċjalment. L-Istati Membri għandhom jiddeċiedu huma kif jagħmlu referenza bħal din.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet ewlenin tal-ligi nazzjonali li huma jadottaw fil-qasam kopert b'din id-Direttiva.

Artikolu 13

Dhul fis-seħh

Din id-Direttiva għandha tidhol fis-seħh fl-ghoxrin jum wara l-pubblikazzjoni tagħha f'*Il-Gurnal Uffiċjali tal-Unjoni Ewropea*.

Artikolu 14

Destinatarji

Din id-Direttiva hi indirizzata lill-Istati Membri.

Magħmul fi Brussell,

Għall-Parlament Ewropew
Il-President

Għall-Kunsill
Il-President